

## IL-HAMIS

### TAR-IV ĠIMGHA MATUL IS-SENA

*Salmidija tal-Hamis tar-IV gimgha*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Idhlu quddiem il-Mulej b'għana ferrieħi.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Idhlu quddiem il-Mulej b'għana ferrieħi.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Idhlu quddiem il-Mulej b'għana ferrieħi.

Ejjew inqimuh u ninxtehtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Idhlu quddiem il-Mulej b'għana ferrieħi.

M'hux li kontu illum tisingħu leħnu!

"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Idħlu quddiem il-Mulej b'għana ferrieħi.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Idħlu quddiem il-Mulej b'għana ferrieħi.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Idħlu quddiem il-Mulej b'għana ferrieħi.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Il-ħabbâr tal-jum fl-għelieqi  
leħnu jsemma' biex nistenbħu;  
u mis-sema Kristu jsejjah  
l-erwieħ tagħna lejn il-ħajja.

Hu jwissina biex inqumu  
minn-ngħas tqil li fiħ waqajna,  
biex b'qalb safja w ħajja sewwa  
nistennew il-miġja tiegħu.

Sbiħ il-jum dalwaqt ixerred  
dija u ġmiel ta' dawl fuq artna;  
inħabirku b'għemil tajjeb,  
u bit-tama tad-dawl veru.

Lil Ġesù, bis-sogħba f'qalbna,  
nitolbuh biex iseddaqna:  
ma torqodx il-qalb jekk tishar  
b'fehma safja w tibqa' titlob.

Kristu, qajjem l-erwieħ tagħna,  
mill-irbit tal-lejl eħlisna,  
ħoll tad-dnub qadim il-ktajjen,  
u d-dawl ġdid agħtina ngawdu.

Ġieħ u sebħ għal dejjem, Kristu,  
Sultan twajjeb, jintradd lilek,

lill-Missier, u lill-Ispirtu  
Difensur u Farag tagħna. Ammen.

## II. *Matul il-jum*

Nerfgħu qalbna lej, o Alla,  
li ma tehda qatt taħfrilna:  
naddafhielna minn kull tebgħa,  
għaliex int hanin u twajjeb.

Fuq din l-art nitniehdu w nolfqu,  
barranin u tturufnati:  
int il-port, id-dar, il-paċi,  
inti waħdek l-hena tagħna.

Għajn tal-ħajja, kbira l-barka  
ta' min jigi w jixrob minnek!  
Verità, henjin għajnejhom  
dawk li jsibu d-dawl ta' wiċċek!

Kun int stess li, b'nar imħabbtek,  
theġġegħ fina x-xewqa tiegħek;  
għinna ntuk minn issa l-glorja  
bit-tifkira ta' foħritek.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Ma kienx bi driegħhom li kisbu r-rebħa; kienet il-leminjia tiegħek u d-dija ta' wiċċek.

## Salm 43 (44)

### I

O Alla, b'widnejna aħna smajna, \*  
qaluhulna missirijietna,  
dak li int għamilt fi żmienhom, \*  
li għamilt b'idek fiż-żmien l-imghoddi.  
Il-ġnus keċċejt, u lilhom ħawwilt f'arthom; \*  
il-popli għakkist, u lilhom frixt bħal friegħi.

Ma kienx b'sejfhom li huma ħadu l-art, \*  
jew bi driegħhom li kisbu r-rebħa;  
kienet il-leminja tiegħek u d-driegħ tiegħek, \*  
u d-dija ta' wiċċek, għax int ħabbejthom.  
Inti s-sultan tiegħi u Alla tiegħi, \*  
li tajt ir-rebħa lil Ġakobb.  
Bik nitfgħu lura l-għedewwa tagħna, \*  
f'ismek nirfsu fuq dawk li jqumu għalina.

Għax mhux fl-ark tiegħi jien nafda, \*  
anqas is-sejf tiegħi ma jrebbaħni.  
Imma int teħlisna mill-għedewwa tagħna, \*  
u tfixkel 'il dawk li jobogħduna.  
F'Alla niftaħru l-ħin kollu; \*  
ismek infahħru għal dejjem.  
Glorja.

**Ant. 1:** Ma kienx bi driegħhom li kisbu r-rebħa; kienet il-leminja tiegħek u d-dija ta' wiċċek.

**Ant. 2:** Ma jwarrabx wiċċu minnkom il-Mulej jekk idduru lejħ.

### II

Imma issa warrabtna u ċekkinna, \*  
ma għadekx toħroġ ma' l-eżerċi tagħna.  
Ġegħeltna nduru lura minn quddiem l-għadu; \*  
dawk li jobogħduna ħatfulna ħwejjigna.

Tlaqtna bħal nagħaġ għall-qatla, \*  
u fost il-ġnus xerridtna.

Begħt il-poplu tiegħek għal haġa żgħira; \*  
ma qlajtx wisq mill-bejgħ tiegħu.  
Waqqajtna għaž-żebliħ tal-ġirien tagħna, \*  
għač-čajt u t-tkasbir ta' dawk ta' madwarna.  
Ġibtna fi lsien il-ġnus, \*  
u l-popli jħarsu lejna u jħarrku rashom.

L-għajb tiegħi quddiem i l-jum kollu, \*  
il-mistħija tgħattili wičči,  
għall-kliem ta' žebliħ u tkasbir, \*  
quddiem i l-għadu li jithallas minni.  
Glorja.

**Ant. 2:** Ma jwarrabx wičču minnkom il-Mulej jekk idduru lejħ.

**Ant. 3:** Stenbaħ, Mulej! La twarrabniex għal dejjem.

### III

Dan kollu ġralna, għalkemm ma nsejniekx, \*  
għalkemm ma ksirniex il-patt tiegħek.  
Ma dorniex mill-fehma tagħna, \*  
anqas ħarġu minn triqtek riġlejna.  
Imma int sħaqtna f'art il-klieb selvaġġi, \*  
u b'dell il-mewt għattejtna.  
Li kieku nsejna isem Alla tagħna, \*  
jew ftaħna idejna quddiem xi alla barrani,  
ma kienx Alla b'dan jintebaħ, \*  
hu li jagħraf x'hemm moħbi fil-qalb?  
Minħabba fik joqtluna i l-jum kollu, \*  
jgħodduna bħal nagħaġ għall-qatla.

Qum! Għax int rieqed, Sid tiegħi? \*  
Stenbaħ! La twarrabniex għal dejjem.  
Għaliex taħbi wičček minna? \*  
Għaliex tinsa d-dwejjaq u t-tagħkis tagħna?

Għax fit-trab ninsabu mitluqa, \*

mixhuta ma' l-art minn tulna.  
Qum! Ejja biex tghinna! \*  
Ehlna, f'għieħ it-tjieba tiegħek!  
Glorja.

**Ant. 3:** Stenbaħ, Mulej! La twarrabniex għal dejjem.

**V/.** Ħa jiddi wiċċek, Mulej, fuq il-qaddej tiegħek.

**R/.** Għallimni l-kmandamenti tiegħek.

## **LEZZJONI 1**

Qari mit-Tieni Ittra ta' San Appostlu lit-Tessalonkin 1 Tess 1:1-12

### *Tislina u radd il-ħajr*

Pawlu u Silvanu u Timotju lill-Knisja tat-Tessalonikin magħquda ma' Alla l-Missier tagħna u Sidna Ġesù Kristu. Il-grazzja u s-sliem lilkom minn Alla l-Missier u Sidna Ġesù Kristu.

Aħna għandna dejjem niżzu ħajr lil Alla, ħuti, minħabba fikom, u hekk jixraq, għax il-fidi tagħkom qiegħda tikber fuq li tikber, u qiegħda toktor fostkom ilkoll l-imħabba li kull wieħed minnkom għandu għall-ieħor. Għalhekk aħna stess niftaħru bikom fil-Knejjes ta' Alla għas-sabar tagħkom u għall-fidi tagħkom fil-persekuzzjoni u t-tbatijiet kollha li intom għaddejjin minnhom. Minn dan jidher il-ħaqq ġust ta' Alla, ħalli b'hekk tkun tixirqikom is-saltna ta' Alla, li minħabba fiha qegħdin tbatu. Alla għad jagħmel is-sewwa, u jrodd it-tbatija lil dawk li qegħdin iġaġħlukom issofru; u għad iserraħ lilkom li qegħdin issofru, kif ukoll lilna, dakinhar li Sidna Ġesù Kristu jfegġ mis-smewwiet imdawwar bl-anġli tal-qawwa tiegħu b'nar iħegġeġ, biex iħallas lil dawk li ma jagħrfux lil Alla, u 'l dawk li ma jobdux l-Evangelju ta' Sidna Ġesù. Dawn għad jithallsu bil-piena tat-telfien ta' dejjem, 'il bogħod minn wiċċ Alla u mis-sebħ tal-qawwa tiegħu, dakinhar li jigi biex jieħu l-glorja mingħand il-qaddisin tiegħu u l-għieħ minn dawk kollha li jkunu emmnu fih, għax intom emmintu x-xhieda tagħna fostkom. Għalhekk aħna dejjem nitolbu għalikom li Alla tagħna jagħmilkom denji tas-sejħa tiegħu, u jagħmel li bil-qawwa tiegħu sseħħ kull rieda tajba tagħkom għall-ġid u kull ħidma tal-fidi tagħkom. U hekk permezz tagħkom ikun imsebbah l-isem ta' Ġesù, u hu jsebbah lilkom skond il-grazzja ta' Alla tagħna u ta' Sidna Ġesù Kristu.

## **RESPONSORJU** ara 2 Tess 1:10a; Salm 144 (145):13b

**R/.** Il-Mulej jiġi biex jieħu l-glorja mingħand il-qaddisin tiegħu. \* Hu ta' ġieħ ma' dawk kollha li emmnu fih.

**V/.** Ta' kelmtu l-Mulej fil-wegħdiet tiegħu kollha, twajjeb f'dak kollu li għamel, \* Hu ta' ġieħ ma' dawk kollha li emmnu fih.

## **LEZZJONI II**

Qari mill-Katekezi ta' San Ċirillu, isqof ta' Ġerusalemm

### *Is-salib ikun l-hena tiegħek ukoll fi żmien it-tigrib*

Kull ma għamel Kristu hu ta' ġieħ għall-Knisja kattolika, iżda l-aqwa ġieħ tagħha hu s-salib. Dan San Pawl kien jafu sewwa, għalhekk qal: *Ma jkun qatt li niftaħar jekk mhux bis-salib ta' Sidna Ġesù Kristu.*

Il-fejqa ta' l-aġma mit-twelid f'Silwam kien għemil ta' l-għageb, imma x'jiswa dan l-għemil għall-għomja kollha tad-dinja? Hi haġa kbira li tisboq kull qawwa fid-dinja, tqajjem mill-imwiet lil Lazzru, li kien ilu erbat ijiem mejjet, imma grazzja bħal din ingħatat lilu biss: x'hadu dawk li fid-dinja huma mejtin minhabba dnuviethom? Għageb kbir li hames ħobżiet xebbgħu hamest elef raġel: imma xi swielhom lil dawk kollha li fid-dinja qegħdin ibatu l-ġuħ ta' l-injoranza? Haġa ta' l-għageb tholl mara li kienet ilha tmintaxil sena bl-irbit tax-xitan: imma dan x'inhu jekk thares lejn kull wieħed minna, li konna lkoll kemm aħna marbutin bl-irbit tal-ħażen?

Il-glorja tas-salib dawwlet lil dawk li kienu għomja minhabba l-injoranza tagħhom, hejset lil dawk li kienu mjassra mid-dnub, u fdiet il-bnedmin kollha tad-dinja.

Għalhekk m'għandniex għax nistħu mis-salib tas-salvatur tagħna, anzi għandna niftaħru bih. Is-salib hu skandlu għall-Lhud u bluha għall-pagani, imma għalina hu s-salvazzjoni; għal dawk li jintilfu hu bluha, imma għalina hu s-salvazzjoni; għal dawk li jintilfu hu bluha, imma għalina li nsalvaw hu qawwa ta' Alla, għax ma kienx biss bniedem dak li miet għalina, imma kien l-Iben ta' Alla, Alla magħmul bniedem.

Il-ħaruf maqtul skond l-ordni ta' Mosè żamm bogħod il-qerried: kemm aktar jehles mid-dnubiet il-ħaruf ta' Alla, li jneħhi d-dnub tad-dinja? Jekk id-demmm ta' annimal bla raġuni ta l-helsien lill-Lhud, kemm aktar għandu jagħti s-salvazzjoni d-demmm ta' l-Iben il-waħdieni ta' Alla.

L-Iben ta' Alla ma tax haġtu għax kien imġieġhel, u anqas tawh il-mewt bil-forza, imma kien hu li aċċettaha minn rajh. Isimgħu x'jgħidilna: *Għandi s-setgħa li*



*nagħti hajti, u għandi s-setgħa li nerga' nehodha.* Resaq lejn il-passjoni tiegħu b'rieda ħielsa, ħieni għax kien se jagħmel ħaġa ta' siwi kbir, ferħan għax kien se jikseb premju li ma bħalu, kuntent għax kien se jagħti s-salvazzjoni lill-bnedmin: ma staħax mis-salib, għax bih kien se jagħti s-salvazzjoni lid-dinja. U ma kienx bniedem biss dak li bata għalina, imma kien Alla magħmul bniedem, jithabat biex jikseb il-premju ta' l-ubbidjenza tiegħu.

Fittex mela li s-salib ikun ta' ferħ għalik mhux biss fi żmien is-sliem, imma fittex li jkollok l-istess fidi fi żmien it-tigrib, li ma jigrilekx li tkun ħabib ta' Kristu fi żmien il-paċi u għadu tiegħu fi żmien il-gwerra. Issa int għandek il-maħfra ta' dnubietek u grazzji bil-kotra mingħand sultan li jqassam id-doni tiegħu b'idejh miftuħa; meta tiġi l-gwerra aghmel il-qalb u ggieled għas-sultan tiegħek.

Ġesù, li ma għamel ebda dnub, kien imsallab għalik: għax ma tissallabx int ukoll għal dak li minħabba fik gie msammar mas-salib? Int m'intix tagħmillu xi pjaċir: il-pjaċir hu qiegħed jagħmillhulek; roddlu ħajr, mela, u ħallas id-dejn li għandek ma' dak li fuq il-Golgota kien imsallab għalik.

### **RESPONSORJU 1 Kor 1:18. 23**

**R/.** Il-predikazzjoni tas-salib hija bluha għal dawk li jintilfu: \* Imma għal dawk li jsalvaw, għalina, hi l-qawwa ta' Alla.

**V/.** Ahna nxandru Messija msallab, skandlu għall-Lhud u bluha għall-Griegi, \* Imma għal dawk li jsalvaw, għalina, hi l-qawwa ta' Alla.

### **TALBA**

Mulej Alla tagħna, aghntina li nqimu lilek b'ruħna kollha, u li nħobbu lil kulhadd bi mħabba spiritwali. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Issa li l-Mulej bagħtilna  
dil-ġurnata, għotja tiegħu,  
nitolbuh biex jieqaf magħna  
u jħarisna f'kull ma nagħmlu.

Jgħinna nrażżnu sewwa lsienna  
jekk inħossu x-xewk tal-ħajja;  
ma nħallux li l-frugħa taqbad  
ħars għajnejna fix-xbiek tagħha.

Jibqgħu nodfa ħsibijietna,  
ħielsa mill-bluhat qarrieqa;  
it-trażżin fix-xorb u l-ikel  
jitfi x-xegħla tas-supervja.

Alla jtina l-grazzja ntemmu  
dil-ġurnata bil-qdusija,  
biex il-lejla b'qalb ferħana  
niżżu ħajr fit-tjieba tiegħu.

Glorja lill-Missier, lill-Iben,  
lill-Ispirtu s-Santu, Alla:  
bħalma msebbaħ kien mill-bidu,  
hekk jissebbaħ issa w dejjem. Ammen.

### SALMODIJA

**Ant. 1:** Fakkarni mas-sebħ fi tjubitek, Mulej.

### Salm 142 (143):1-11

Mulej, isma' t-talba tiegħi, †

agħtini widen, nitolbok bil-ħniena; \*  
wegibni minħabba l-fedeltà u l-ġustizzja tiegħek.  
Tressaqx għall-ħaq lill-qaddej tiegħek, \*  
għax ebda bniedem ma hu ġust quddiemek.

Għax l-għadu għamel għalija, \*  
ma' l-art tefagħni taħt riglejha;  
fid-dlam xehetni ngħammar, \*  
bħal min imut għal dejjem.  
Ruħi tinfena minn ġewwa, \*  
qalbi titniehed ġewwa fija.  
Niftakar fiż-żmien l-imghoddi, †  
nahseb f'kull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-għatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiċċek minni, \*  
li ma nkunx bħal min nieżel għall-qabar.  
Fakkarni mas-sebħ fi tjubitek, \*  
għax fik jien nittama.  
Għarrafni t-triq li minnha għandi ngħaddi, \*  
għax lejck jien nerfa' ruħi.

Eħlisni mill-għedewwa, Mulej, \*  
għax inti l-kenn tiegħi.  
Għallimni nagħmel ir-rieda tiegħek,  
għax int Alla tiegħi, \*  
L-ispirtu tajjeb tiegħek imexxini fuq art watja.

F'għieh ismek, Mulej, agħtini l-ħajja, \*  
ohroġni mill-għawġ minħabba l-ġustizzja tiegħek.  
Glorja.

**Ant. 1:** Fakkarni mas-sebħ fi tjubitek, Mulej.

**Ant. 2:** Il-Mulej jifrex fuq Ġerusalem is-sliem bħal xmara.

## Kantiku Iz 66:10-14a

Ifirĥu lil Ġerusalemm, u thennew biha, \*  
intom ilkoll ħbieb tagħha!  
Aqbzu bil-ferħ, intom ilkoll \*  
li qsamtu swied il-qalb magħha!  
Hekk intom terdgħu u tixbgħu \*  
minn sider il-faraġ tagħha;

Għax dan jgħid il-Mulej: †  
“Arani! Se nifrex fuqha s-sliem bħal xmara, \*  
u bħal xmara tfur il-ġid tal-ġnus.  
It-trabi tagħha fuq id-dirgħajn jintrefgħu, \*  
u jziegħlu bihom fuq l-irkubbtejn.  
Bħalma omm tfarraġ lil binha, †  
hekk jiena nferraġ lilkom, \*  
u f'Ġerusalemm titfarrġu”.

Taraw u tifraħ qalbkom, \*  
U għadamkom bħal ħaxix iħaddar.  
Glorja.

**Ant. 2:** Il-Mulej jifrex fuq Ġerusalemm is-sliem bħal xmara.

**Ant. 3:** Hu ħelu u xieraq it-tifhir ta' Alla tagħna.

## Salm 146 (147A)

Faħħru l-Mulej, †  
għax tajjeb li tgħanni lil Alla tagħna; \*  
għax ħelu u xieraq it-tifhir tiegħu.

Jibni 'l Ġerusalemm il-Mulej, \*  
jiġma' l-imxerrdin ta' Izrael.  
Hu jfejjaq il-qlub maqsuma, \*  
hu jorbot il-ġrieħi tagħhom.  
Hu jgħodd in-numru tal-kwiekeb; \*  
kollha jsejġihom b'isimhom.  
Kbir Sidna l-Mulej, u ta' qawwa kbira; \*  
bla tarf id-dehen tiegħu.  
Jerfa' l-imsejknin il-Mulej, \*

u jniżżel sa l-art il-ħżiena.

Għannu lill-Mulej innu ta' radd il-ħajr; \*  
doqqu fuq l-arpa lil Alla tagħna.  
Hu li jiksi bis-sħab is-smewwiet, †  
iħejji għall-art ix-xita, \*  
u jnibbet il-ħaxix fuq l-għoljiet.  
Hu jipprovdi lill-bhejjem l-għalf tagħhom, \*  
u lill-frieħ taç-çawl meta jgħajtu.  
Ma jitgħaxxaqx bis-saħħa taż-żiemel, \*  
anqas b'riġlejn l-irġiel b'saħħithom.  
Jitgħaxxaq il-Mulej b'min għandu l-biża' tiegħu, \*  
u b'min jittama fit-tjieba tiegħu.  
Glorja.

**Ant. 3:** Hu ħelu u xieraq it-tifhir ta' Alla tagħna.

### **LEZZJONI QASIRA Rum 8:18-21**

It-tbatijiet ta' issa ma għandhom xejn x'jaqsmu mal-glorja li għad trid tidher fina. Il-ħlejjaq kollha qegħdin jistennew imxennqa d-dehra ta' wlied Alla; għax il-ħolqien jinsab taħt il-frugħa, mhux minn rajh iżda minħabba dak li xeħtu taħtha, bit-tama li l-ħlejjaq huma wkoll għad ikunu meħlusa mill-jasar tat-taħsir, u jiksibu l-ħelsien tal-glorja ta' wlied Alla.

### **RESPONSORJU QASIR**

**R/.** Sa minn kmieni fil-ġhodu, \* Naħseb fuqek, Mulej. Sa minn.

**V/.** Għax int kont għajnuna għalija. \* Naħseb fuqek, Mulej. Glorja. Sa minn.

**Ant. tal-kantiku ta' Żakkarija:**

Mulej, għarraf lill-poplu tiegħek bis-salvazzjoni, u aġhtina l-maħfra ta' dnubietna.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imġhoddi \*  
b'fomm il-profeti qaddisin tiegħu,

biex isalvana mill-għedewwa tagħna \*  
 u minn idejn dawk kollha li jobogħduna.  
 B'hekk juri ħniena ma' missirijietna, \*  
 u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-għedewwa tagħna, \*  
 naqduh bla biża'  
 tul ħajjitna kollha, \*  
 bil-ġustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 għax tmur qabel il-Mulej biex tnejn triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnubiethom,  
 ħierġa mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Mulej, għarraf lill-poplu tiegħek bis-salvazzjoni, u aġtina l-maħfra ta' dnubietna.

## **PREĊI**

Infahħru lil Alla, li hu waħdu s-salvatur tal-poplu tiegħu, u minn qalbna ngħidulu:

*Mulej, inti l-ħajja tagħna.*

O Alla Missier, inti tajtna twelid ġdid li jwassalna għal tama ħajja bil-qawmien ta' Ġesù Kristu mill-imwiet:

- aħna nberkuk, Missier, għal din il-ħniena kbira tiegħek.

Int ħlaqt il-bniedem fuq ix-xbieha tiegħek u ġeddidtu fi Kristu:

- aġmel li nieħdu sura xbieha ta' Ibnek.

Biegħed minn qlubna, Mulej, is-susa ta' l-ghira u tal-mibegħda:

- sawwab fihom l-imħabba bl-Ispirtu s-Santu mogħti lilna.

Improvdi illum ix-xogħol lill-ħaddiema u l-ħobż lil min hu bil-ġuħ:

- henni lill-imnikktin u aġti l-grazzja u s-saħħa lil kulhadd.

## **Missierna**

### **Talba**

Aghtina grazzja, Mulej, li nagħrfu sewwa l-misteru tas-salvazzjoni tagħna, u aghmel li nkunu meħlusa minn idejn l-għedewwa tagħna, biex naqduk bil-fedeltà u bla biza' tul ħajjitna kollha. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

**IT-TALB TA' NOFS IL-JUM**

V/. O Alla, ejja eħlisni.  
R/. Mulej, fittex għinni.  
Glorja. Kif kien mill-bidu. Hallelujah.

### **Fid-Disgha ta' filghodu**

#### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred gewwa fina,  
ħalli bik ilkoll timliena.

Bi kliem fommna, b'qalbna w ruhna,  
nerfghu lejk it-tifhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li ġej minnhom. Ammen.

### **F'Nofsinhar**

#### **INNU**

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dghajjef,  
ġib is-sliem tassew fi qlubna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom



ma' l-Ispirtu Farag taghna. Ammen.

## **Fit-Tlieta ta' wara nofsinhar**

### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag taghna. Ammen.

**Ant.1** Il-Mulej jgħid: Jekk thobbuni, tharsu l-kmandamenti tiegħi.

### **Salm 118 (119):153-160**

#### **XX (Res)**

Ħares lejn in-niket tiegħi, u eħlisni, \*  
ghax jien ma nsejtx il-liġi tiegħek.  
Iddefendi l-kawża tiegħi, u ifdini; \*  
agħtini l-ħajja skond il-wegħda tiegħek.

'Il bogħod mill-ħżiena s-salvazzjoni, \*  
ghax ma jfittxux il-kmandamenti tiegħek.  
Kbira l-ħniena tiegħek, Mulej; \*  
agħtini l-ħajja skond id-digriet tiegħek.

Ħafna li jagħmlu għalija u jħabbtuni; \*  
imma jien ma nitbigħedx mill-preċetti tiegħek.  
Nara 'l dawk li ħallewk u nistkerrahhom, \*

ghax ma jharsux il-kelma tieghek.

Ara, kif inħobb il-preċetti tieghek, Mulej; \*  
agħtini l-ħajja skond it-tjieba tieghek.  
Is-sewwa tieghek il-qofol ta' kelmtek; \*  
għal dejjem id-digrieti tal-ġustizzja tieghek.  
Glorja.

**Ant.1** Il-Mulej jgħid: Jekk tħobbuni, tħarsu l-kmandamenti tiegħi.

**Ant.2** Ibierkek il-Mulej, u jalla tara s-sliem tul ħajtek kollha.

### **Salm 127 (128)**

Hieni kull min jibża' mill-Mulej, \*  
kull min jimxi fit-triqat tiegħu!  
Mix-xogħol ta' idejk inti tiekol; \*  
hieni int, u riżqek tajjeb!  
Martek tkun bħal dielja għammiela \*  
fl-irkejjen ta' darek;  
wliedek bħal xitel taż-żebbuġ \*  
madwar il-mejda tieghek.

Ara, kif ikun imbierkek il-bniedem \*  
li jibża' mill-Mulej!  
Ibierkek il-Mulej minn Sijon! \*  
Jalla tara l-ġid ta' Ġerusalem tul ħajtek kollha!  
Jalla tara wliedek! \*  
Sliem għal Iżrael!  
Glorja.

**Ant.2** Ibierkek il-Mulej, u jalla tara s-sliem tul ħajtek kollha.

**Ant.3** Il-Mulej Alla nnifsu jitqabad għalik ma' l-għedewwa tieghek.

### **Salm 128 (129)**

Ħabbtuni ħafna sa minn żgħożiti \*  
- ħa jgħid hekk Iżrael –  
ħabbtuni ħafna sa minn żgħożiti, \*  
imma ma rnexxilhomx jegħlbuni.  
Bil-moħriet għaddew minn fuq dahri, \*

raddiet twal bis-swat għamluli.  
Imma ġust hu l-Mulej, \*  
u qatta' minn fuqi l-irbit tal-ħżiena.

Ħa jinfixlu u jmorru lura \*  
dawk kollha li jobogħdu 'l Sijon.  
Ikunu bħall-ħaxix tal-bjut, \*  
li jinxef qabel ma jikber,  
li bih il-ħassâd ma jimliex idu, \*  
anqas hadd jorbtu f'qatet quddiemu.  
U ma jgħidux dawk li jkunu għaddejja: †  
"Il-Barka ta' Alla fuqkom! \*  
Inberkukom f'isem il-Mulej!"  
Glorja.

**Ant.3** Il-Mulej Alla nnifsu jitqabad għalik ma' l-għedewwa tiegħek.

**Fid-Disgha ta' filghodu**

**LEZZJONI QASIRA 1 Ġw 3:23-24**

Dan hu l-kmandament ta' Alla: li nemmnu fl-isem ta' Ibnu Ġesù Kristu, u li nħobbu 'l xulxin, kif wissiena hu. Min iżomm il-kmandamenti tiegħu jgħammar fi Kristu u Kristu fih. B'hekk nafu li hu jgħammar fina: bl-Ispirtu li hu tana.

**V/.** Mulej, int tmexxi lill-bniedem ġust.

**R/.** Int li tgħarbel il-moħħ u l-qalb.

**Talba**

O Alla, f'din is-siegħa tal-ġurnata inti bghatt l-Ispirtu s-Santu fuq l-Appostli huma u jitolbu; fiċ-ċokon tagħna nitolbuk biex, fit-tjieba tiegħek, tagħti lilna wkoll sehem minn din il-grazzja. Bi Kristu Sidna. Ammen.

**F'Nofsinhar**

## LEZZJONI QASIRA

Għerf 1:1-2

Hobbu l-gustizzja, intom il-ħakkiema ta' l-art; aħsbu fil-Mulej kif inhu sewwa u fittxuh b'qalb safja. Għax hu jinstab minn min ma jgarrbux, u juri lilu nnifsu lil min ma jtlifx it-tama fih.

V/. Afda fil-Mulej, u aghmel it-tajjeb.

R/. Għammar fl-art, u tghix b'moħħok mistrieħ.

### Talba

O Alla ta' dejjem li tista' kollox, li għalik ma hemm xejn mudlam jew fid-dell, ixhet fuqna d-dija tad-dawl tiegħek, biex nitgħallmu sewwa l-ligi u l-kmandamenti tiegħek, u nibqgħu dejjem miexja fi triqtek b'qalb kbira u fidila. Bi Kristu Sidna. Ammen.

### Fit-Tlieta ta' wara nofsinhar

## LEZZJONI QASIRA Lhud 12:1b- 2

Inwarrbu minna kull xkiel u kull dnub li malajr ifixkilna, u, b'qalbna qawwija, nibqgħu niġru t-triq li għandna quddiemna, waqt li nżommu għajnejna merfugħa lejn Ġesù, li minnu tibda u fih tintemm il-fidi tagħna, hu, li għall-hena li kellu quddiemu, qagħad għas-salib bla xejn ma qies l-għajb tiegħu, u issa qieghed fuq in-naħa tal-lemin tat-tron ta' Alla.

V/. Jien lill-Mulej nistenna.

R/. Ruhi f'kelmtu tittama.

### Talba

Aghmel, Mulej, li aħna nimtew b'dak is-sabar li Ibnek il-wahdieni wriena f'ħajtu, biex meta jżurna t-tigrib u l-għawg nibqgħu shaħ sa l-aħħar. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

## L-GHASAR

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

## **INNU**

Mulej Alla, Sid tal-glorja,  
li bid-dawl tal-jum sebbaħtna,  
f'riġlejk nersqu w bit-talb tagħna  
lilek noffru dan il-għasar.

Din ix-xemx, li qed tħallina,  
sejra ddawwal popli oħra,  
waqt li fuqna ftit ħin ieħor  
jiġi l-lejl bi dlamijietu.

F'dan il-ħin għażiż ta' ġabra,  
nitolbuk, Mulej, bil-qima:  
la tħallix id-dlam ikiddna  
wara l-għeja tal-ġurnata;

Imma zommna dejjem nishru  
sa ma jgħib il-jum tad-dinja,  
ħalli mbagħad, bil-grazzja tiegħek,  
nithennew bid-dawl ta' wiċċek.

Isma' talbna, Missier twajjeb,  
w int, Waħdieni tiegħu u daqsu,  
li ta dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Il-Mulej hu t-tjieba u l-kenn tiegħi: fih nittama.

**Salm 143 (144)**

## I

Imbierek il-Mulej, il-blata tiegħi, †  
li jharrigli idejja għat-taqbida \*  
u subgħajja għat-taqtigħa.  
Tjieba tiegħi u qawwa tiegħi, \*  
kenn tiegħi u ħellies tiegħi,  
tarka tiegħi, fih jien nistkenn; \*  
hu li jrażżan il-popli taħti.

Mulej, x'inhum l-bniedem biex taħseb fih, \*  
jew bin il-bniedem biex tiftakar fih?  
Bħal daqsxejn ta' nifs hu l-bniedem; \*  
bħal dell li jgħaddi huma jiemu.

Ofroq, Mulej, is-smewwiet tiegħek, u inżel; \*  
miss l-għoljiet, u huma jdaħħnu.  
Aghmel il-beraq u xerridhom; \*  
faqqa' s-sajjetti u ħarrabhom.  
Midd idek mill-għoli,\*  
aħtafni mill-ilma kotran;  
eħlisni minn id il-barrani, †  
li b'fommu jgħid il-gideb, \*  
u b'lemintu jixhed il-qerq.  
Glorja.

**Ant. 1:** Il-Mulej hu t-tjieba u l-kenn tiegħi: fih nittama.

**Ant. 2:** Hieni l-poplu li l-Mulej hu Alla tiegħu.

## II

O Alla, għanja għdida rrid ninsiglek, \*  
fuq arpa ta' għaxar kordi ngħannihielek.  
Int li tagħti r-rebħa lis-slaten, \*  
li tehles lil David, il-qaddej tiegħek.

Mis-sejf tal-ħażin ħarisni; \*  
eħlisni minn id il-barrani,  
li b'fommu jgħid il-gideb, \*  
u b'lemintu jixhed il-qerq.

Ha jkunu wliedna f'żgħożithom \*  
bħal xitel imlaħħaq sewwa;  
uliedna l-bniet bħal kolonni minquxa, \*  
iżejnu l-irkejjen tal-palazzi.  
Ha jkunu l-imħażen tagħna mfawwra, \*  
u jagħtu kull xorta ta' ġid.  
L-imrieħel bl-eluf iwelldu, †  
għaxriet ta' eluf fir-raba' tagħna; \*  
ħa jkunu tqal il-bhejjem tagħna.  
Ebda selħa fis-swar, u ebda ħarba, \*  
anqas għajat ta' niket fil-pjazez tagħna.

Hieni l-poplu li għandu dan kollu! \*  
Hieni l-poplu li Jaħweh hu Alla tiegħu!  
Glorja.

**Ant. 2:** Hieni l-poplu li l-Mulej hu Alla tiegħu.

**Ant. 3:** Ġiet is-salvazzjoni u s-saltna ta' Alla tagħna.

### **Kantiku Apok 11:17-18; 12:10b-12a**

Niżżuk ħajr, Mulej, Alla li tista' kollox, †  
li int u li kont,  
talli ħadt il-qawwa kbira tiegħek u bdejt issaltan.  
Il-ġnus imtlew bil-korla, †  
imma ġiet il-korla tiegħek \*  
u wasal iż-żmien li jsir ħaqq mill-mejtin  
u jingħata l-ħlas misthoqq, \*  
lill-qaddejja tiegħek il-profeti,  
lill-qaddisin u 'l dawk li jibżgħu minn ismek, \*  
kemm iż-żgħar u kemm il-kbar,

Issa ġiet is-salvazzjoni u l-qawwa,  
u s-saltna ta' Alla tagħna, \*  
u s-setgħa tal-Messija tiegħu,  
għax twaddab 'il barra dak li jixli 'l ħutna, \*  
li lejl u nhar jixlihom quddiem Alla tagħna.

U huma ħargu rebbieħa fuqu

bis-saħħa permezz ta' demm il-Ħaruf \*  
u bis-saħħa tax-xhieda li taw,  
u xejn ma għożżew ħajjithom, \*  
hekk li hadu saħansitra l-mewt.  
Għalhekk ifirġu, smewwiet, \*  
u intom li tgħammru fihom.  
Glorja.

**Ant. 3:** Ġiet is-salvazzjoni u s-saltna ta' Alla tagħna.

### **LEZZJONI QASIRA**

ara Kol 1:23

Żommu sħaħ fil-fidi, sodi bla ma titharrku mit-tama ta' l-Evangelju li intom smajtu, u li tħabbar lill-ħlejjaq kollha taħt is-smewwiet.

### **RESPONSORJU QASIR**

**R/.** Il-Mulej hu r-ragħaj tiegħi: \* Xejn ma jonqosni. Il-Mulej.

**V/.** F'merġat kollhom ħdura jqeghedni. \* Xejn ma jonqosni. Glorja. Il-Mulej.

**Ant. tal-kantiku ta' Marija:**

Il-Mulej xabba' lil dawk li huma bil-guħ tal-gustizzja u mlielhom b'kull ġid.

Ruħi tfahħar il-kobor tal-Mulej, \*  
u l-ispirtu tiegħi jifraħ f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi ħwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibżgħu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċkejknin.



Mela b'kull ġid lil min hu bil-ġuħ, \*  
u l-ġhonja bagħathom 'il barra b'xejn.  
Ha ħsieb Iżrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Il-Mulej xabba' lil dawk li huma bil-ġuħ tal-ġustizzja u mlielhom b'kull ġid.

## **PREĊI**

Kristu hu d-dawl tal-ġnus u l-ferħ tal-bnedmin kollha. Nersqu quddiemu u b'devozzjoni kbira ngħidulu:

*Mulej, agħtina d-dawl, is-sliem u s-salvazzjoni.*

Kristu, inti d-dawl etern u l-Verb tal-Missier, li ġejt fid-dinja biex issalva l-bnedmin kollha:

- mexxi l-katekumeni tal-Knisja tiegħek u kun id-dawl tagħhom.

Mulej, tqisilniex htijietna:

- għax għandek hemm il-maħfra.

Inti trid li l-bnedmin jitkixxfu u jistharrġu fuq il-qawwiet moħbija tal-ħolqien biex jaħkmu d-dinja aħjar:

- aghmel li kull tħabrik xjentifiku u kull hidma artistika jservu għall-glorja tiegħek u għar-riżq u l-hena ta' kulħadd.

Ħares lil dawk li ddedikaw ħajjithom għas-servizz ta' ħuthom fid-dinja:

- għinhom ha jsehħilhom itemmu x-xogħol tagħhom bla xkiel u twegħir.

Mulej, int il-Qaddis, li tiftaħ u ħadd ma jagħlaq:

- daħħal fid-dawl tiegħek lil ħutna kollha li raqdu bit-tama tal-qawmien għall-ħajja.

## **Missierna**

### **Talba**

Fit-tjieba tiegħek, Mulej, agħti widen għal dan it-talb umli tagħna ta' filgħaxija, biex nagħmlu l-frott bl-opri tajba tagħna billi nibqgħu sħaħ sa l-aħħar. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

**TALBA TA' GHELUQ IL-JUM**

## IL-HAMIS

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijietni:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħharfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidħol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Iħenn għalina, Alla, li jista' kollox,

jaħfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

**SALMODIJA**

*Barra Ż.GH.:*

**Ant. Fil-kwiet immur nistrieħ.**

*Ż.GH.:*

**Ant. Hallelujah, hallelujah, hallelujah.**

## **Salm 15 (16)**

*Il-Mulej is-sehem ta' wirti*

*Alla qajjem lil Ġesù billi ħall l-irbit tal-mewt. (Atti 2:24)*

Ħarisni, o Alla, \*  
għax fik jien nistkenn.  
Jien għedt lill-Mulej: "Int Sidi, \*  
m'għandix ġid ieħor ħliefek."  
It-twajbin huma l-kbar f'din l-art; \*  
fihom hi l-għaxqa kollha tiegħi.  
L-hemm tagħhom ikattru \*  
dawk li jaħtru allat oħra.  
Ma nsawwabx bħalhom id-demmi b'sagrifiċċju, \*  
anqas isimhom ma nsemmi b'xufftejja.  
Mulej, inti s-sehem tal-wirt u r-riżq tiegħi, \*  
inti żżomm f'idejk xortija.  
Il-kejl tani art li tghaxxaq: \*  
messni sehem tassew għal qalbi.  
Inbierek lill-Mulej li tani l-fehma; \*  
mqar billejl qalbi tghallimni.  
Inżomm il-Mulej dejjem quddiemni, \*  
għax bih f'leminti qatt ma niħharrek.  
Hekk tifraħ qalbi u tithenna ruħi, \*  
u ġismi wkoll jistrieħ fil-kwiet.

Għax int ma titlaqnix fl-imwiet, \*  
ma tħallix il-maħbub tiegħek jara l-qabar.  
Int tghallimni t-triq tal-ħajja; †  
hemm il-milja tal-ferħ quddiemek, \*  
hemm l-għaxqa għal dejjem f'lemintek.  
Glorja.

**Barra Z.GĦ.:**

**Ant. Fil-kwiet immur nistrieħ.**

**Z.GĦ:**

**Ant. Hallelujah, hallelujah, hallelujah.**

### **LEZZJONI QASIRA 1 Tess 5:23**

Alla tas-sliem iqaddiskom f'kollox, u jzommkom sħaħ bla mittiefsa, fl-ispirtu, fir ruħ u fil-ġisem, sa ma jiġi Sidna Ġesù Kristu.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih. Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

### **KANTIKU EVANGELIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' thalli l-qaddej tiegħek \*

imur fis-sliem, skond kelmttek;

għaliex għajnejja raw \*

is-salvazzjoni tiegħek,

li int hejjejt \*

għall-popli kollha:

dawl biex idawwal il-ġnus, \*

u glorja tal-poplu tieghek Israel.

**Glorja.**

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

### **Talba**

Mulej Alla tagħna, aġtina l-heda u l-mistrieħ wara t-taħbit u l-għeja ta' llum, biex bl-għajnuna tieghek niksbu saħħa ġdida, halli ningħataw b'ruħna u ġisimna għall-qadi tieghek. Bi Kristu Sidna. **R/. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjed.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ħarisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislama  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-anġli;  
int l-għerq u l-bieb safi  
mnejn ġie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
hajja, hlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni gloriuża u mbierka.